



**QORTI TAL-MAGISTRATI
(GHAWDEX) GURISDIZZJONI SUPERJURI**

**MAGISTRAT DR.
PAUL COPPINI**

Seduta tas-27 ta' Gunju, 2007

Citazzjoni Numru. 66/1987/1

Saviour Camilleri,
u b'degriet tal-25 ta' April, 2007,
il-ġudizzju ġie trasfuż f'isem Louise Camilleri
minflok Saviour Camilleri li miet fil-mori tal-kawża .

VS

Michele Camilleri .

Il-Qorti ;

Rat iċ-ċitazzjoni li permezz tagħha l-attur wara li
ppremetta :

Illi huwa għal diversi snin irrenda servigi, kuri u assistenzi
lill-konvenut, liema servigi, kienu jikkonsistu
f'amministrazzjoni ta' proprjeta', flas ta' spejjeż u
assistenzi f'kull ma kien jeħtieġ il-konvenut ;

Kopja Informali ta' Sentenza

Illi l-attur irrenda wkoll servigi simili lil oħtu (li effettivament tiġi wkoll oħt il-konvenut), Patrizia Camilleri, li tagħha l-konvenut huwa l-eredi uniku, li mietet fid-dsatax ta' Settembru tal-elf disa' mija u tlieta u sebghin (19.IX.1973) ;

Illi għalkemm f'diversi okkazzjonijiet il-konvenut aċċetta li jikkumpensa lill-attur għal dan ix-xogħol u saħansitra kien ser jittrasferilu xi proprjeta' f'ismu, huwa baqa' inadempjenti .

Talab lill-konvenut jgħid għaliex ma għandhiex din l-onorabbli Qorti :

1. Tillikwida l-kumpens ġust dovut mill-konvenut lill-attur għal spejjeż żborsati u servigi reżi minnu kemm lill-konvenut u kif ukoll lil oħtu Patrizia Camilleri ;

2. Tikkundanna lill-konvenut iħallas lill-attur, l-ammont hekk likwidat .

Bl-ispejjeż, inklużi dawk tal-ittra ufficċjali mibgħuta f'April tal-elf disa' mija u sitta u tmenin (1986) ;

Bl-ingunzjoni tal-konvenut għas-subizzjoni .

Rat id-dikjarazzjoni tal-fatti ta' l-attur ikkonfermata bil-ġurament ta' Saviour Camilleri .

Rat in-nota ta' l-eċċezzjonijiet tal-konvenut Michele Camilleri illi eċċepixxa Illi :

1. Illi għall-azzjoni attriċi hija ta' ostakolu l-preskrizzjoni ta' ħames snin kontemplata mill-artikolu 2261 9f) tal-Kodiċi Ċivili li l-konvenut jinvoka favur tiegħu .

2. Illi mhux veru li l-attur irrenda xi servigi li tagħhom jisthoqqlu xi kumpens .

3. Del resto l-attur ha tant affarijiet mingħand il-mejta Patrizia Camilleri li żgur ġie kompensat għal dak li setgħa talvolta rrenda bħala servigi jew servizzi oħra .

4. Salvi eċċezzjonijiet oħra fid-dritt u fil-fatt

.

Rat id-dikjarazzjoni tal-fatti ta' l-istess konvenut ikkonfermata bil-ġurament tiegħu .

Rat l-atti l-oħra kollha tal-kawża .

Innutat illi fl-udjenza preċedenti tal-ħamsa u għoxrin (25) ta' April 2007, il-konvenut ma deherx u għal hekk ġew preżentati kapitoli fil-konfront tiegħu .

Innutat illi l-istess kawża ġiet differita għal lum, għas-subizzjoni ta' l-istess konvenut .

Innutat illi l-istess konvenut imsejjañ tlett darbiet naqas illi jattendi għal l-udjenza tal-lum .

Il-Qorti għal hekk, fetħet l-istess kapitoli, illi qed jiġu dikjarati ammessi skond il-liġi, u għal hekk il-Qorti tiddeċidi din il-kawża, billi tilqa' l-istess talbiet attriċi,

1. Tillikwida l-kumpens ġust dovut mill-konvenut lill-attur u dana għal spejjeż żborżati u servigi reži minn l-attur lill-konvenut, kif ukoll lill-oħtu Patrizia Camilleri, dan kollu kif spjegat fiċ-ċitazzjoni, fis-somma ta' ħamest elef lira maltija (Lm5000) .

2. Tikkundanna lill-istess konvenut sabiex iħallas lill-attur dan l-ammont hekk likwidat .

Bl-ispejjeż inklużi dawk ta' l-ittra ufficċjali mibgħuta f'april 1986 kontra l-istess konvenut .

< Sentenza Finali >

-----TMIEM-----